

حلال و حرام کے معاملات میں غیر مسلم کی گواہی کی شرعی حیثیت

مولانا یوسف عبدالرزاق اسکندر

(پہلی قسط)

”يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ“
(البقرة: ۱۶۸)

ترجمہ: ”اے لوگو! کھاؤ زمین کی چیزوں میں سے حلال پاکیزہ اور پیروی نہ کرو شیطان کی، بیشک وہ تمہارا دشمن ہے صریح۔“
(ترجمہ از معارف القرآن، مولانا مفتی محمد شفیع رحمہ اللہ)

قرآن کریم نے انسان کو مختلف ناموں سے مخاطب کیا ہے، بعض مقامات پر اے لوگو! بعض جگہ اے ایمان والو! پھر ان دونوں قسم کے خطابوں میں کبھی خاص کسی ایک قوم سے خطاب ہے، کبھی جمیع انسانیت سے، اور کبھی خطاب تو کسی خاص گروہ کو کیا جاتا ہے، لیکن اس سے مقصود سنا پوری انسانیت کو ہوتا ہے، اسی وجہ سے علماء امت نے صدیوں کی محنت کے نتیجے میں مختلف قرآنی اسالیب کو سمجھنے اور سمجھانے کے لیے قوانین و اصول وضع کیے، جن کو سمجھنا بہت ضروری ہے، تاکہ لوگ ان اصولوں کی مدد سے قرآن کریم کی تعلیمات کو صحیح طریقے سے سمجھ سکیں اور گمراہی سے بچ سکیں۔

مندرجہ بالا آیت کو موضوع بحث بنانے کی بنیادی وجہ یہ ہے کہ ایک سفر کے دوران مختلف اسلامی ممالک کے ان ذمہ دار افراد سے ملاقات ہوئی جو حلال نوڈ کے شعبے سے تعلق رکھتے تھے اور وہ اس آیت میں عربی زبان کے ظاہری الفاظ ”يَا أَيُّهَا النَّاسُ“، یعنی اے لوگو! کو بنیاد بنا کر حلال و حرام کے متعلق غیر مسلموں کی شہادت کا جواز تلاش کر رہے تھے، جو بحیثیت مسلمان میرے لیے بہت تعجب کی بات تھی۔

دعویٰ اور طریقہ استدلال

ان کا دعویٰ اور طریقہ استدلال یہ تھا کہ چونکہ آیت میں پوری انسانیت سے خطاب ہے، یعنی:

”اے لوگو! کھاؤ زمین کی چیزوں میں سے حلال پاکیزہ اور پیروی نہ کرو شیطان کی، بیشک وہ تمہارا دشمن

انسان رات میں کوئی بھی گناہ کرے صبح کو اس کے چہرے پر ذلت ہوتی ہے۔ (خواجہ حسن بھری رحمہ اللہ)

ہے صریح۔“ لہذا غیر مسلم بھی حلال و حرام میں مخاطب ہوئے اور جب وہ مخاطب ہیں تو یہ کہنا کہ حلال و حرام کا شعبہ صرف مسلمان ہی چلا سکتے ہیں، صحیح نہ ہوگا، بلکہ غیر مسلم بھی اس شعبے کو چلا سکتے ہیں۔ اگرچہ مذکورہ عربی الفاظ میں مسلم و غیر مسلم سب داخل ہیں، لیکن اس کی یہ تشریح کرنا کہ اس سے کفار کو حلال کے حوالے سے شہادت دینے کا جواز بھی حاصل ہو جائے، درست نہیں، کیونکہ قرآن و سنت کی وہی تشریح معتبر ہوگی جو قرآن و سنت کے معروف مقررہ اصولوں کے مطابق ہوگی۔

متعلقہ مفید معلومات

اس قرآنی پیغام کو سمجھنے کے لیے سب سے پہلے ہمیں مندرجہ ذیل امور سے متعلق معلومات کا ہونا ضروری ہے:

- ۱:..... اے لوگو! کا خطاب قرآن کریم میں کتنی بار آیا اور اس کے مقاصد کیا ہیں؟
- ۲:..... اس آیت کا شان نزول کیا ہے؟
- ۳:..... اس آیت کا خطاب عام ہے یا خاص؟
- ۴:..... اس آیت میں کن امور سے متعلق احکامات نازل ہوئے؟
- ۵:..... یہ دعویٰ کہ غیر مسلم حلال و حرام کے شعبے میں شہادت کا اہل ہے، اس آیت سے ثابت ہوتا ہے یا نہیں؟

۶:..... حلال و حرام کے شعبے میں شریعت غیر مسلم کو کیا اور کس حد تک اختیار دیتی ہے؟

۱:..... اے لوگو! کا خطاب قرآن کریم میں کتنی بار آیا اور اس کے مقاصد کیا تھے؟

اے لوگو! کا خطاب قرآن کریم میں کم و بیش بیس مرتبہ آیا ہے، جس کی تفصیل مندرجہ ذیل ہے:

(البقرة: ۲۱)، (البقرة: ۱۷۲)، (النساء: ۱)، (النساء: ۱۷۰)، (النساء: ۱۷۴)، (الاعراف: ۱۵۸)، (یونس: ۲۳)، (یونس: ۵۷)، (یونس: ۱۰۴)، (یونس: ۱۰۸)، (الحج: ۱)، (الحج: ۵)، (الحج: ۲۹)، (الحج: ۷۳)، (النمل: ۱۶)، (لقمان: ۳۳)، (فاطر: ۳)، (فاطر: ۶، ۵)، (فاطر: ۱۵)، (الحجرات: ۱۳)

مندرجہ بالا آیات سے یہ بات معلوم ہوتی ہے کہ انبیاء کی بعثت تب ہوتی ہے جب انسان اپنے حقیقی خالق کو بھول بیٹھتا ہے اور شرک و کفر شروع کر دیتا ہے تو اللہ رب العزت فوراً اس کی پکڑ نہیں فرماتے، بلکہ اُسے موقع فراہم کرتے ہیں، تاکہ بندہ اپنے حقیقی خالق کی طرف لوٹ آئے؛ کیونکہ اللہ رب العزت کی ذات سراپا رحمت ہے تو اپنے بندوں سے خطاب میں بھی رحمت کی صدا بلند فرماتے ہیں کہ گمراہی چھوڑ دو! لوٹ آؤ! آخرت کا حساب سخت ہے، وغیرہ۔ ان آیات میں ”اے لوگو! کا جو خطاب ہے، اس میں حسب ترتیب چند امور کی طرف توجہ مطلوب ہے، جو یہ ہیں:

- ۱:..... اطاعت کی ترغیب اور ناکامی سے بچانا۔ (سورۃ البقرۃ، آیت: ۲۱)
- ۲:..... انسانیت پر رحم کھانا اور بغاوت کے باوجود انہیں اپنی نعمتیں گنوا کر جتلانا، بلاوجہ کیوں مجھ پر بھی تہمت باندھتے ہو اور خود پر بھی ظلم کر کے اشیاء کو حرام کرتے ہو جو تمہارے لیے مفید ہیں اور جو نقصان دہ ہیں، انہیں حلال کرتے ہو۔ (سورۃ البقرۃ، آیت: ۱۷۶)
- ۳:..... قیامت کی سختی سے آگاہ کرنا اور اس سے بچنے کا طریقہ بتانا جو کہ تقویٰ ہے۔ (سورۃ الحج، آیت: ۱)
- ۴:..... لوگوں کے سوالات کا مثالوں کے ساتھ جواب دینا کہ انہیں تشفی ہو جائے اور قیامت کے دن عذر نہ کریں کہ ہمیں کچھ معلوم ہی نہ تھا۔ (سورۃ الحج، آیت: ۵)
- ۵:..... لوگوں کی طرف سے آپ ﷺ کی حیثیت پر اٹھائے گئے اعتراضات کا جواب دینا۔ (سورۃ الحج، آیت: ۴۹)

- ۶:..... جو انسان اللہ کو چھوڑ کر کسی اور کی عبادت میں لگے ہوئے ہیں، انہیں بھی انتہائی پیار سے سمجھانا کہ جنہیں معبود بنا بیٹھے ہو، وہ تو ایک مکھی تک نہیں بنا سکتے۔ (سورۃ الحج، آیت: ۷۳)
- ۷:..... حضرت سلیمان علیہ السلام کا اپنی اُمت سے خطاب۔ (سورۃ النمل، آیت: ۱۶)
- ۸:..... اللہ تعالیٰ کا اپنے احسانات یا د دلانا۔ (سورۃ لقمان، آیت: ۳۳)
- ۹:..... اپنے کیے گئے وعدوں کے حق اور سچ ہونے کا یقین دلانا۔ (سورۃ الفاطر، آیت: ۳)
- ۱۰:..... اپنی بے نیازی کا اعلان۔ (سورۃ الفاطر، آیت: ۱۵)
- ۱۱:..... انسان کو اس کی تخلیق سے متعلق یا د دلانا۔ (سورۃ الحجرات، آیت: ۳۱)

مندرجہ بالا آیات پر ایک مجموعی نظر (خلاصہ و نتیجہ)

قرآن کریم میں ان مقامات پر انسانیت کو اللہ تعالیٰ کی بندگی میں آنے کی دعوت تو ضرور دی گئی ہے، مگر کہیں بھی ”اے لوگو!“ کے خطاب سے غیر مسلمانوں کو شرعی احکامات کا اہل نہیں بنایا گیا، کیونکہ اہلیت کے لیے ایمان شرط ہے۔ اسی لیے ان گیارہ آیات میں ایمان کی دعوت تو سب کو دی گئی ہے، مگر ان سے شرعی احکام اور شرعی حقوق کی پابندی کا مطالبہ نہیں کیا گیا۔

۲:- اس آیت کا شان نزول کیا ہے؟

”اے لوگو!“ کا خطاب شان نزول کی مناسبت سے تو خاص قبیلہ ثقیف و خزاعہ و عامر ابن صعصعہ و بنی مدج کو ہے، جنہوں نے اپنے اوپر از خود وہ چیزیں حرام کی تھیں، جو اللہ تعالیٰ نے حلال کی ہیں اور کچھ وہ چیزیں حلال کی تھیں جو اللہ تعالیٰ نے حرام کی ہیں، جیسا کہ مفسرین نے اس کی تفصیل میں ذکر کیا ہے، مثلاً: مشرکین عرب بتوں کے نام سانڈ چھوڑ دیتے تھے، پھر ان جانوروں کا گوشت کھانا یا ان سے کسی طرح کا بھی نفع اٹھانا حرام سمجھتے تھے یا کسی مخصوص کھانے پر اپنی طرف سے پابندیاں عائد کر کے اُسے

حرام قرار دے لیتے تھے۔ یہی صورت کسی حرام چیز کو حلال قرار دینے کی ہوتی تھی، جیسے: یہود نے سود کو حلال قرار دیا تھا، وغیرہ وغیرہ۔ (ابن کثیر)

مفسرین نے یہی تفسیر مندرجہ ذیل تفسیروں میں کی ہے: ”تفسیر روح المعانی، مظہری، مقاتل بن سلیمان، الکشف والبیان عن تفسیر القرآن، معالم التنزیل فی تفسیر القرآن تفسیر البغوی، الجامع لأحكام القرآن، غرائب القرآن و رغائب الفرقان۔“

”يَا أَيُّهَا النَّاسُ“ میں پہلا خطاب جن لوگوں سے کیا گیا، وہ لوگ کون تھے؟ وہ لوگ قریش کے مشرکین تھے: ”وَكَانَ لَهُمْ عَلَى قَوْمٍ مِنْ قَرِيْشٍ“ (الكشاف عن حقائق غوامض التنزيل، تفسیر النسفی [مدارك التنزيل وحقائق التأويل])

۳:..... اس آیت کا خطاب عام ہے یا خاص؟

حضرت حسن بصری علیہ السلام کا قول ”البحر المحيط“ نے نقل کیا ہے کہ: اے لوگو! ”یہ عام خطاب ہے ہر اس شخص کو جو اپنے اوپر ان چیزوں کو حرام قرار دیتا ہے جو اللہ رب العزت نے حرام قرار نہیں دیں: ”قَالَ الْحَسَنُ: نَزَلَتْ فِي كُلِّ مَنْ حَرَّمَ عَلَى نَفْسِهِ شَيْئًا لَمْ يُحَرِّمَهُ اللَّهُ عَلَيْهِ“ (البحر المحيط فی التفسیر. فتح البیان فی مقاصد القرآن)

۴:..... اس آیت میں کن امور سے متعلق احکامات نازل ہوئے؟

اس آیت کو سمجھنے کے لیے اس کے بعد کی دونوں آیات کو بھی سامنے رکھنا ہوگا، تب پورا موضوع سمجھ آئے گا:

۱:..... ”يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ“ (البقرة: ۱۶۸)

”اے لوگو! جو چیزیں زمین میں موجود ہیں، ان میں سے (شرعی) حلال پاک چیزوں کو کھاؤ (برق) اور شیطان کے قدم بقدم مت چلو، فی الواقع وہ تمہارا صریح دشمن ہے۔“

۲:..... ”يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ وَاشْكُرُوا لِلَّهِ إِنْ كُنْتُمْ إِيَّاهُ تَعْبُدُونَ“ (البقرة: ۱۷۲)

”اے ایمان والو جو پاکیزہ روزی ہم نے تمہیں دے رکھی ہیں انہیں کھاؤ، پیو اور اللہ تعالیٰ کا شکر کرو، اگر تم خاص اسی کی عبادت کرتے ہو۔“

۳:..... ”إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ“ (البقرة: ۱۷۳)

”تم پر مردہ اور (بہتا ہوا) خون اور سور کا گوشت اور ہر وہ چیز جس پر اللہ کے سوا دوسروں کا

مصیبت میں آرام اور راحت کی تلاش مصیبت کا احساس بڑھاتی ہے۔ (حضرت جعفر صادق علیہ السلام)

نام پکارا گیا ہو، حرام ہے، پھر جو مجبور ہو جائے اور وہ حد سے بڑھنے والا اور زیادتی کرنے والا نہ ہو، اس پر ان کے کھانے میں کوئی پابندی نہیں، اللہ تعالیٰ بخشنے والا مہربان ہے۔“

سورہ بقرہ کی آیت: ”يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا“ میں دو پیغام دیئے گئے:

اس خطاب کا مقصد آپ ﷺ کے نبی برحق ہونے کو پیش کرنا ہے، وہ اس طرح کہ اہل مکہ حضرت ابراہیم علیہ السلام کے ماننے والوں میں شمار ہوتے تھے اور جب انہوں نے دین ابراہیمی میں شرک شروع کر دیا اور اپنے اوپر ان اشیاء کو حرام کیا جو حضرت ابراہیم علیہ السلام کے دین میں حرام نہ تھیں تو اللہ تعالیٰ نے اپنے سچے نبی کے ذریعے پیغام دیا کہ اگر تم ان اشیاء کو دین ابراہیمی کو بنیاد بنا کر حرام قرار دیتے ہو تو جان لو! تم خود کو بھی دھوکا دے رہے ہو اور اپنے ماننے والوں کو بھی، کیونکہ دین ابراہیمی میں ہم نے ایسا کچھ حرام نہیں کیا جو تم کر بیٹھے ہو۔ گویا کہ مشرکین مکہ کو ”يَا أَيُّهَا النَّاسُ“ کے ذریعہ فروعی احکام میں آسمانی ہدایت کی پابندی کا مطالبہ اس بنیاد پر نہیں تھا کہ وہ حلال و حرام جیسے فروعی احکام کے خلف و پابند ہیں، بلکہ یہ مطالبہ محض الزامی تھا اور دین ابراہیمی کی تطہیر و اصلاح آپ ﷺ کے مقاصد میں شامل تھا، اس لحاظ سے ”يَا أَيُّهَا النَّاسُ“ کے خطاب کے ذریعہ مشرکین مکہ کو دین محمدی کی طرف آنے کی دعوت تھی، نہ کہ فروع کی پابندی کا تقاضا۔

دوسرا پیغام مسلمانوں کے لیے یہ ہے کہ وہ خود کسی شے کو اپنے اوپر حرام قرار نہیں دے سکتے، بلکہ یہ حق صرف اللہ تعالیٰ کا ہے۔ اس سے یہ مسئلہ بھی معلوم ہو گیا کہ مسلمان کے لیے اصل معیار اللہ تعالیٰ اور رسول (ﷺ) کا بتایا ہوا قانون ہے۔ شریعت نے جس شے کو جس حد میں رکھا ہے، اسی میں رہنے کا حکم ہے، یعنی طبیعت تابع ہوگی شریعت کی، نہ کہ شریعت کو کھینچ تان کر طبیعت کا تابع بنا لیا جائے۔ یہ آیت حکم شرعی کی حیثیت رکھتی ہے کہ مسلمانو! زمین میں سے ہر اس شے کو کھا سکتے ہو جو حلال اور طیب ہو۔

یعنی اللہ تعالیٰ کا حکم آنے کے بعد اس پر عمل لازم، باعثِ صحت و ثواب و برکت ہے اور عمل نہ کرنے کی صورت میں گناہ، دین و دنیا کا خسارہ اور آخرت کی ناکامی ہے۔ اسی لیے اگلی احکامات والی آیات میں اللہ تعالیٰ نے مستقل صرف اہل ایمان سے خطاب کیا ہے، جیسا کہ اللہ تبارک و تعالیٰ کا ارشاد ہے:

”إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ۔“ (البقرة: ۱۷۳)

”اے ایمان والو! جو پاکیزہ روزی ہم نے تمہیں دے رکھی ہیں انہیں کھاؤ پیو اور اللہ تعالیٰ کا شکر کرو! اگر تم خاص اسی کی عبادت کرتے رہو۔“

یعنی پہلا خطاب پوری انسانیت سے اور فوراً دوسرا خطاب صرف مسلمانوں سے ہوا، اس کی آخر وجہ کیا ہے؟

اس سوال کا جواب علامہ شبیر احمد عثمانی رحمہ اللہ نے تفسیر عثمانی میں دیا ہے، فرماتے ہیں:

”اکل طیبات کا حکم اوپر گزر چکا تھا، لیکن مشرکین چونکہ شیطان کی پیروی سے باز نہیں آتے اور احکام

مومن کے لیے دنیا ریاضت کا گھر اور آخرت راحت کا گھر ہے۔ (حضرت شیخ عبدالقادر جیلانی رحمہ اللہ)

اپنی طرف سے بنا کر اللہ کے اوپر لگاتے ہیں اور اپنے آبائی رسوم باطلہ کو نہیں چھوڑتے اور حق بات سمجھنے کی ان میں گنجائش ہی نہیں تو اب ان سے اعراض فرما کر خاص مسلمانوں کو اکل طیبات کا حکم فرمایا گیا اور اپنا انعام ظاہر کر کے اداءِ شکر کا امر کیا گیا۔ اس میں اہل ایمان کے مقبول اور مطیع ہونے کی جانب اور مشرکین کے مردود و معتبور و نافرمان ہونے کی طرف اشارہ ہو گیا۔“ (تفسیر عثمانی از شیخ الاسلام مولانا شبیر احمد عثمانی رحمہ اللہ، ج: ۱، ص: ۱۳۵)

مذکورہ بالا تفسیر کی روشنی میں اللہ تعالیٰ نے غیر مسلموں کے عیوب بھی گنوائے ہیں، جیسا کہ:

۱:.....شیطان کی پیروی سے باز نہیں آتے: ”يَا أَيُّهَا الَّذِينَ آمَنُوا لَا تَتَّبِعُوا خُطُوتِ الشَّيْطَانِ“ (النور: ۲۱)

۲:.....احکام اپنی طرف سے بنا کر اللہ کے اوپر لگاتے ہیں: ”وَأَنْ تَقُولُوا عَلَى اللَّهِ مَا لَا تَعْلَمُونَ“ (البقرة: ۱۶۹)

۳:.....اپنی آبائی رسوم باطلہ کو نہیں چھوڑتے: ”وَإِذَا قِيلَ لَهُمْ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا“ (البقرة: ۱۷۰)

۴:.....حق بات سمجھنے کی ان میں دلچسپی ہی نہیں: ”وَمَثَلِ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً وَنِدَاءً صُمُّ بُكْمٌ عُمْى فَهُمْ لَا يَعْقِلُونَ“ (البقرة: ۱۷۱)

مذکورہ بالا عیوب کے بیان کے بعد اللہ تعالیٰ نے ان سے اعراض فرما کر حلال و حرام سے متعلق تمام خطابات و احکامات صرف اور صرف ایمان والوں سے کیے ہیں؛ کیونکہ مسلمان اُسے کہتے ہیں جو اللہ و رسول کو ماننے والا ہو؛ لہذا اب جو اللہ کو مانتا ہے، اس کی سنتا ہے، تو اسی سے خطاب کیا جا رہا ہے اور اس حکم پر عمل کے نتیجے میں اللہ کی رضا کے مستحق صرف وہی لوگ ٹھہریں گے جو اس کی وحدانیت کے قائل ہیں اور اس کے بھیجے ہوئے پیغمبر ﷺ کو آخری نبی مانتے ہیں اور ان کی تعلیمات پر زندگی گزارتے ہیں۔

سمجھنے کی بات یہ ہے کہ جب اللہ نے ایک خطاب کے بعد دوسرا خطاب تک ان سے نہیں کیا تو ہم کیسے یہ حق رکھتے ہیں کہ ہم انہیں انتہائی حساس معاملے کی باگ دوڑ دے دیں، جس کے وہ اہل ہی نہیں ہیں!!! اور مذکورہ بالا عیوب اگر کسی عام انسان میں پائے جائیں تو شاید کوئی اُسے عام دنیوی ذمہ داری تک نہ دے تو ہم کیسے ایک ایسی اہم چیز کی ذمہ داری ایسے شخص کو دے سکتے ہیں جس کا تعلق ہماری آخرت کی کامیابی اور ناکامی سے ہے۔ سب سے زیادہ اہم سوال تو یہ ہے کہ ہمیں یہ حق دیا کس نے ہے؟ جس کا جواب ہے، کسی نے نہیں۔

میرے خیال میں یہ غلط فہمی اس لیے پیدا ہو گئی کہ ہم مسلمان اور غیر مسلم کی اہلیت میں فرق نہیں کر سکے، اگر ہم اسے سمجھ جائیں تو یہ غلط فہمی دور ہو سکتی ہے۔ (جاری ہے)

